

Participants : [Rawat Prof. Rasa Singh](#)

an>

Title: Need to include Ajmer district of Rajasthan under National Rural Employment Guarantee Scheme.

प्रो. रासा सिंह रावत (अजमेर) : महोदय, 01 फरवरी, 2006 से क्रियान्वित की जा रही राष्ट्रीय ग्रामीण रोजगार गारंटी योजना के अंतर्गत राजस्थान के केवल 5 जिले ही सम्मिलित किये गये हैं। पिछले कई वर्षों से निरंतर वर्षा की अत्यधिक कमी के कारण अजमेर जिला भयंकर अकाल एवं सूखे की समस्या से पीड़ित है। कुओं का जलस्तर बहुत नीचे चला गया है। ग्रामीण क्षेत्र के नौजवान भयंकर बेरोजगारी से ग्रस्त हैं। जिले के किसानों एवं मजदूरों की स्थिति आर्थिक दृष्टि से कमजोर होती जा रही है। निरंतर अकाल एवं सूखे की स्थिति से कृषि एवं पशुपालन पर निर्भर किसानों को रोजगार नहीं के बराबर मिलने के कारण बड़े पैमाने पर आबादी का निक्रमण हो रहा है। राजस्थान के बीचोंबीच स्थित यह जिला लगातार 7वें वर्ष अकाल की चपेट में है। पशुधन कम होता जा रहा है। इस वर्ष भी राज्य सरकार ने अजमेर जिले के 1050 गांवों को अकालग्रस्त घोषित किया है। अजमेर जिले के अधिकांश तालाब सूखे हैं। जिले के अधिकांश क्षेत्रों में औसत से भी कम वर्षा हुई है। अजमेर की आनासागर, फायसागर तथा सुप्रसिद्ध पुकर सरोवर में बहुत थोड़ा पानी रह गया है।

अजमेर जिले के ग्रामीण क्षेत्र में 8 पंचायत समितियां हैं जिनमें अंराई, भिनाय, जवाजा, पीसांगन, सिलौरा, श्रीनगर ये 6 पंचायत समितियां अतिशोषित श्रेणी में आती हैं। बाकी बची 2 पंचायत समितियां केकड़ी व मसूदा भूजल के मापदंडानुसार अति संवेदनशील श्रेणी में आती हैं। मानसून पूर्व भूजल सर्वेक्षण से ज्ञात होता है कि जहां 1984 में औसत भूजल स्तर 7.79 मीटर अंकित हुआ था वह सन 2004 में 15.90 मीटर गहराई तक पहुंच गया। इस प्रकार 41 सेंमी प्रतिवर्ष औसत भूजल स्तर में गिरावट हो रही है। अजमेर जिले के एक ओर रेगिस्तान का प्रसार तेजी से हो रहा है। जिले की स्थिति पैदावार की दृष्टि से दयनीय है। अजमेर जिले के 14 लाख किसानों की जोत का औसत 2.33 प्रति हेक्टेयर है जो अनार्थिक है। काबिल काश्त भूमि की उपलब्धता में कमी आ रही है। बांधों एवं तालाबों में पानी की आवक नहीं के बराबर है।

अतः भारत सरकार से अनुरोध है कि अजमेर जिले को राष्ट्रीय ग्रामीण रोजगार गारंटी योजना के अंतर्गत सम्मिलित कर जिले के ग्रामीण अंचल में रहने वाले एवं खेती पर आधारित किसानों को रोजगार उपलब्ध करावाया जाये। इस योजना की सभी पात्रताओं को अजमेर जिला पूरा करता है।